

ಪಾಂಗ್ಲಾ ಫಿರ್ಗಜೆಚೆ ಚರಿತ್ರಾ :

ಸುವಿಲ್ಲೆಂ ವರ್ಣಾಂ :

‘ಪಾಂಗ್ಲಾ-ಶಂಕರಪುರ’ -ಅಂತರಾಷ್ಟ್ರೀಯ ಮಟ್ವಾರ್ ಮೊಗ್ರೆಕಳ್ಯಾಂಕ್ ನಾಂವಾಡ್‌ಲ್ಲೊ ಭೋವ್ ಫಾಮಾದ್ ಗಾಂವ್. ಎಕಾ ತೇಂಪಾರ್ ‘ಬೋರ್ ಗುಡೊ’ ಅಸ್‌ಲ್ಲೊ ತೊ ಆಜ್ ಸರ್ವ್ ಸಂಪನ್ಮೂಲಾಂನಿ ಭರ್ಲೆಲೊ ಭಾಂಗಾರ್ ಗುಡೊ ಜಾಲಾ. ಸರಿಸುಮಾರ್ ಬಾರಾ ಹಜಾರ್ ಲೋಕ್ ವಸ್ತಿ ಕರ್ಚ್ಯಾ ಹ್ಯಾ ಗಾಂವಾಂತ್ ಚಡುಣೆಂ ಚಾರ್ ಹಜಾರ್ ಮ್ಹಣಾಸರ್ ಕ್ರಿಸ್ತಾಂವ್ ಲೋಕ್ ಜಿಯೆವ್ನ್ ಆಸಾ. ಬೊಗೋಳಿಕ್ ರೀತಿನ ಪಳೆಲೆಂ ತರ್, ಮೂಡಬೆಟ್ಟು, ಪಾಂಗಾಳ, ಇನ್ನಂಜೆ, ಕುರ್ಕಾಲು ಆನಿ ಶಿರ್ವಾಂ ಗ್ರಾಮಾಚೆ ಪರಿಧಿಭಿತರ್ ಆಸ್ಚೊ ಕ್ರಿಸ್ತಾಂವ್ ಲೋಕ್ ಹ್ಯಾ ಫಿರ್ಗಜೆ ಭಿತರ್ ಯೆತಾ.

ಸತ್ರವ್ಯಾ ಶತಮಾನಾಚಾ ಆಖ್ರೀಕ್, ಸರಿಸುಮಾರ್ 1788 ಇಸ್ವೆಂತ್, ಮಾಡ್ರಿಸ್, ಆಲ್ವ, ಕಾಸ್ಲಿನ್, ಸೋಜ್ ಆನಿ ನೊರೊನ್ದಾ- ಅಶೆಂ ಪಾಂಚ್ ಕುಟ್ಮಾಂ ಗೊಂಯಾಂ ಥಾವ್ನ್, ಮಲ್ಟೆ ಬಂದ್ರಾಕ್ ಮಚ್ವಾರ್ ಯೇವ್ನ್, ಉಪ್ರಾಂತ್ ಪಾಂಯ್ ವಾಟೆನ್ ಚಲೊನ್ ಪಾಂಗಾಳಾ ಆನಿ ಕುರ್ಕಾಲ್ ಗ್ರಾಮಾಂಕ್ ಯೇವ್ನ್ ಪಾವ್ಲಿಂ. ಗೊಂಯಾಂತ್ ಸಿಸಿರಿ ಆನಿ ಬೊಳ್ಳಿಗ್ ಪಿಡಾ ಆಯ್ಲೆ ನಿಮ್ತೆನ್, ಹ್ಯಾ ಪಿಡೆಂ ಥಾವ್ನ್ ಬಚಾವ್ ಜಾಂವ್ಚ್ಯಾಕ್, ಹಿಂ ಕುಟ್ಮಾಂ ದಕ್ಶಿಣಾಚ್ಯಾ ಕೊಂಕಣಾಕ್ ಯೇವ್ನ್ ಪಾವ್ಲಿಂ ಮ್ಹಣೊನ್ ಚರಿತ್ರಾ ಸಾಂಗ್ತಾ.

ಪಾಂಗ್ಲಾ ಫಿರ್ಗಜೆಚೆ ಬರ್ಪಿನಿಶಿ ಚರಿತ್ರಾ 1910 ಥಾವ್ನ್ ವಾಚುಂಕ್ ಮೆಳ್ತಾ. ಶೆಂಭೊರ್ ವರ್ಸಾಂಧಿಂ ಹೊ ಬಾವಾರ್ಥಿ ಲೋಕ್, ಆಪ್ಲ್ಯಾ ಆತ್ಮೀಕ್ ಗರ್ಜಾಂ ಖಾತಿರ್ ಶಿರ್ವಾಂ ಸಾವುದ್ ಮಾಯೆಚಾ ಇಗರ್ಜೆಕ್ ಚಲೊನ್‌ಂಚ್ ವಚೊನ್ ಯೇವ್ನ್ ಅಸ್‌ಲ್ಲೊ ಕೈಂ. ಅಶೆಂ ಆಸ್ತಾಂ ತವಳ್ಚ್ಯಾ ಮಾಲ್ಪುಡ್ಯಾಂನಿ ಶಿರ್ವಾಂಚೊ ತವಳ್ಚೊ ವಿಗಾರ್ ಬಾಪ್ ಅಂತೊನ್ ಮಿನೆಜಾಲಾಗ್ಲಿಂ ಪಾಂಗ್ಲಾಂತ್ ಎಕ್ ಕೊಪೆಲ್ ಬಾಂದುಂವ್ನ್ ದೀಂವ್ಕ್ ವಿನಂತಿ ಕೆಲ್ಲಿ, ತರೀ ಕೊಪೆಲ್ ಬಾಂದುಂಕ್ ಫಾವೊತೊ ಜಾಗೊ ಮೆಳಾನಾ ಜಾಲೊ.

1910 ಇಸ್ವೆಂತ್ ತವಳ್ಚೊ ಶಿರ್ವಾಂಚೊ ವಿಗಾರ್ ಬಾಪ್ ಗ್ರೆಗೊರಿ ಸೋಜಾನ್, ಆತಾಂ ಪಾಂಗ್ಲಾ ಇಗರ್ಜ್ ಆಸ್ಚೊ ಸಾಡೆ ಸ ಎಕ್ರೆ ಜಾಗೊ ಸರ್ಕಾರ ಥಾವ್ನ್ ದರ್ಕಾಸ್ತ್ ಕರುನ್ ಘೆತ್ಲೊ. ಹ್ಯಾ ಸಾಡೆ ಸ ಎಕ್ರೆ ಜಾಗ್ಯಾಂತ್, ಎಕ್ ವಾಮಟೊ ‘ಸಿಮೆಸ್ತಿಕ್’ ವಿಂಗಡ್ಲೊ. ಉಪ್ರಾಂತ್ ಎಕ್ ಗೊವೊಳ್(ಕೊಲ್ವಾಂಚೆ ಪಾಕೆಂ) ಬಾಂದುನ್, ಸಾಂ. ತೊಮಾಸಾಚ್ಯಾ ಮಾನಾಕ್ ಅರ್ಪಿಲೆಂ. ಹಾಂಗಾಸಾರ್ ಆಯ್ತರಾಚ್ಯಾ ಮಿಸಾಚಿ ಮಾಂಡಾವಳ್ ಕೆಲಿ. ಪುಣ್ ಪಾವ್ಲಿಲ್ಲಾ ದೀಸಾಂನಿ, ತೊ ಗೊವೊಳ್ ವಾರ್ಯಾಕ್ ಉಭೊನ್ ಗೆಲ್ಲ್ಯಾನ್, ಮಾಲ್ಪುಡ್ಯಾಂನಿ ಪರತ್ ಶಿರ್ವಾಂಕ್‌ಚ್ ವಚೊನ್ ಯೇಜಾಯ್ ಪಡ್ಲೆಂ.

ತರೀ, ತಾಣಿಂ ಹಾಂಗಾಸಾರ್ ಕೊಪೆಲ್ ಬಾಂದಾಂವ್ಚೆಂ ಪ್ರಯತ್ನ್ ಸೊಡುಂಕ್ ನಾ. 1918 ಇಸ್ವೆಂತ್ ಎಪ್ರಿಲ್ 18 ತಾರಿಕೆರ್, ಬಾಪ್ ಗ್ರೆಗೊರಿ ಸೋಜಾನ್ ಕೊಪೆಲಾಚೊ ಬುನ್ಯಾದಿ ಫಾತರ್ ಅಶಿರ್ವಾದ್ಲೊ, ಆನಿ ಹೆಂ ಕೊಪೆಲ್ ಸಾಂ. ಬೊಸ್ತಾಂವ್ಕ್ ಸಮರ್ಪುನ್ ದಿಲೆಂ. 1922 ಇಸ್ವೆಚಾ ನವೆಂಬರ್ 22 ತಾರಿಕೆರ್, ತ್ಯಾ ಕಾಳಾಚೊ ಭಿಸ್ಪ್ ಪಾವ್ಲ್ ಪೆರಿನಿನ್ ದಿಲ್ಲಾ ಸುಚನಾ ಪ್ರಕಾರ್, ಹೆಂ ಕೊಪೆಲ್ ಸಾಂ. ಜುವಾಂವ್ ವಾಂಜೆಲಿಸ್ತಾಚಾ ಮಾನಾಕ್ ಸಮರ್ಪಿಲೆಂ. ಆತಾಂ ಆಸ್ಚಿ ಸಾಂ. ಜುವಾಂವ್ಚಿ ಇಮಾಜ್ ಭಿಸ್ಪ್

ಪೆರಿನಿನ್ ದಾನ್ ದಿಲ್ಲಿ ಜಾವ್ನಾಸಾ. ಆಜೂನ್ ಮಂಗ್ಕುರ್ ಆನಿ ಉಡುಪಿ ದಿಯೆಸೆಜಿಂತ್ ಸಾಂ. ಜುವಾಂವ್ ವಾಂಜೆಲಿಸ್ತಾಕ್ ಸಮರ್ಪುನ್ ದಿಲ್ಲಿ ಏಕ್ ಮಾತ್ರ್ ಫಿರ್ಗಜ್ ಜಾವ್ನಾಸಾ -ಪಾ೦ಗ್ಯಾ.

1924 ಎಪ್ರಿಲ್ 14 ತಾರಿಕೆರ್, ಹ್ಯಾ ಕೊಪೆಲಾಕ್ ಬಾಪ್ ಹಿಲಾರಿ ಗೊಸಾಲ್ ಪಯ್ಲೊ ಪೂರ್ಣಕಾಲೀಕ್ ಚಾಪ್ಲೇಯ್ನ್ ಜಾವ್ನ್ ಆಯ್ಲೆ. ತವಳ್ ಮ್ಹಣಾಸಾರ್ ಶಿರ್ವಾಂತ್ ಅಸ್ಲೊ ಧಾರ್ಮಿಕ್ ವೆವಹಾರ್ ಪಾಂಗ್ಯಾಕ್ ವರ್ಗಾವಣ್ ಕೆಲೊ. ಹಾಣಿಂ ಹಾಂಗಾಸಾರ್ 'ಅಲ್ತಾರ್ ಭುರ್ಗ್ಯಾಂಚಿ ಸೊಡಾಲಿಟಿ' ಪ್ರಾರಂಭ್ ಕೆಲಿ. ಚಲಿಯಾಂ ಖಾತಿರ್ 'ಲೂರ್ಡ್ ಸಾಯಿನ್ಬಿಚಿ ಸೊಡಾಲಿಟಿ' ಆನಿ ವ್ಹಡಾಂ ಖಾತಿರ್ 'ಮಾಗ್ಣ್ಯಾಚೊ ಆಪೊಸ್ತಲಾದಿಕ್ ಸಂಘ್' ಸ್ಥಾಪಿತ್ ಕೆಲೊ. ಉಪ್ರಾಂತ್ ಬಾಪ್ ಹಿಲಾರಿಕ್ 1934 ಎಪ್ರಿಲ್ ಚೊವ್ದಾ ತಾರಿಕೆರ್, ಶಿರ್ವಾಂ ವರ್ಗ್ ಕರುನ್ ತಾಂಚ್ಯಾ ಜಾಗ್ಯಾರ್ 1934 ಇಸ್ವೆಂತ್ ಎಪ್ರಿಲ್ ಚೊವ್ದಾವೇರ್, ಬಾಪ್ ಬಾಜೆಲ್ ಸಾಲ್ವದೋರ್ ಪೆರಿಸ್ (ಉಪ್ರಾಂತ್ ತೆ ಮಂಗ್ಕುರ್ ದಿಯೆಸೆಜಿಚೊ ಭಿಸ್ಪ್ ಜಾಲೆ) ಹಾಂಕಾ ತಾತ್ಕಾಲಿಕ್ ಸಹ-ಚಾಪ್ಲೇಯ್ನ್ ಜಾವ್ನ್ ನೇಮಕ್ ಕೆಲೊ.

ಪಾಂಗ್ಯಾ ಅಧಿಕೃತ್ ಫಿರ್ಗಜ್ :

1936 ಮೇ 31 ತಾರಿಕೆರ್ ಮಂಗ್ಕುರ್ಚಾ ಭಿಸ್ಪಾನ್ ಡಿಕ್ರಿ ಪಾಟವ್ನ್, ಕೊಪೆಲಾಚಾ ಸ್ಥಾನಾರ್ ಅಸ್ಲೊ ಪಾಂಗ್ಯಾಕ್ ಅಧಿಕೃತ್ ಥರಾನ್ ಫಿರ್ಗಜ್ ಮ್ಹಣೊನ್ ಪಾಚಾಲೆಂ. ಬಾಪ್ ಪೆರಿಸಾಕ್ ಪಯ್ಲೊ ವಿಗಾರ್ ಜಾವ್ನ್ ನೆಮ್ಲೊ. ಹೆಂ ಏಕ್ ಚಾರಿತ್ರಿಕ್ ಘಡಿತ್. ಪಾಂಗ್ಯಾ ಚಡಾವತ್ ಗುಡ್ಯಾ ಸುವಾತೆಚೊ ಗಾಂವ್. ಪಾವ್ಲಿ ಕ್ರಶಿ ಸೊಡ್ಲ್ಯಾರ್ ಲೊಕಾಕ್ ದುಸ್ರಿ ಕಸಲಿಯ್ ಉತ್ಪತ್ತಿ ನಾತ್ಲಿ. ತಾಂಚೆ ಕಶ್ಟ್ ಸಮ್ಜೊನ್ ಮೊಗ್ಗೆ ಕಳ್ಯಾಂಚಿ ಕ್ರಶಿ ಕರುಂಕ್ ಬಾಪ್ ಪೆರಿಸಾನ್ ಉತ್ತೇಜನ್ ದಿಲೆಂ. ಹಾಚೊ ಘಳ್ ಜಾವ್ನಾಸಾ, ತವಳ್ ಥಾವ್ನ್ ಆಜೂನ್ ಕರುನ್ ಆಸ್ಚಿ- ಪಾಂಗ್ಯಾಚೆ ಮೊಗ್ಗೆ ಕ್ರಶಿ. ಬಾಪ್ ಪೆರಿಸಾಚೊ ಕಾಳ್ ಪಾಂಗ್ಯಾಕ್ ಭಾಂಗ್ರಾಳೊ ಕಾಳ್ಚ್ ಮ್ಹಣ್ಣೆತ್. ಚಲ್ಯಾಂಕ್ ಸಾಂ. ಜುವಾಂವ್ಚೆ ಪ್ರಾಥಮಿಕ್ ಇಸ್ಕೂಲ್ ಆನಿ ಚಲಿಯಾಂ ಖಾತಿರ್ ಜೆಜುಚಾ ಲ್ಹಾನ್ ಫುಲಾಚೆಂ ಇಸ್ಕೂಲ್ ಆರಂಭ್ ಕರ್ನ್, ಏಕಾ ಕೊಪೆಲಾಕ್ ದೋನ್ ಇಸ್ಕೂಲಾಂ ಮ್ಹಳ್ಳಿ ಕೀರ್ತ್ ಜೊಡ್ಲಿ. (ಉಪ್ರಾಂತ್ ತಿಂ ದೋನ್ ವೆವೆಗ್ಳಿಂ ಇಸ್ಕೂಲಾಂ ಸಹಜ್ಲಿಂ ನೈಂ ಮ್ಹಣೊನ್, ದೋನ್ಯಾ ಇಸ್ಕೂಲಾಂ ಏಕ್ ಕರ್ನ್, ಸೈಂಟ್ ಜೋನ್ಸ್ ಹೈಯರ್ ಪ್ರೈಮರಿ ಸ್ಕೂಲ್ ಕೆಲೆಂ). ತಿತ್ಲೆಂಚ್ ನೈಂ ಮರಿಯೆಚಾ ಮಾನಾಕ್ ಗ್ರೊಟ್ಟೊ, ಮೊಂತಿಫೆಸ್ತ್ ಆಚರಣ್ ಸುವಾರ್ತ್, ಆನಿ ತ್ಯಾ ದೀಸ್ ಖೆಳ್ ಪಂದ್ಯಾಟ್ ಪ್ರಾರಂಭ್ ಕೆಲೆ. ವಾಡೊನ್ ಯೆಂವ್ಚಾ ಲೊಕಾಂಚೊ ಸಂಕೊ ಮತಿಂತ್ ದವ್ರುನ್, ಫಿರ್ಗಜೆಚೊ ರುಪ್ಯೊತ್ಸವ್ ಆಚರಣ್ ಕರ್ಚ್ಯಾ ಸಂದರ್ಬರ್ ವಿಶಾಲ್ ಇಗರ್ಜ್ ಬಾಂದ್ಚ್ಯಾ ಯೋಜನಾಕ್ 1947 ಇಸ್ವೆಂತ್ ಸೆಪ್ಟೆಂಬರ್ 29 ತಾರಿಕೆರ್ ಚಾಲನ್ ದಿಲೆಂ. 1951 ಇಸ್ವೆಂತ್ ದಸೆಂಬರ್ 3 ತಾರಿಕೆರ್, ಕೊಪೆಲ್ ಕೊಸ್ಕಾವ್ನ್, ತ್ಯಾಚ್ ಸುವಾತೆರ್ ಪ್ರಸ್ತುತ್ ಆಸ್ಚಿ ಇಗರ್ಜ್ ಬಾಂದಾಂವ್ಕ್ ಸುವಾರ್ತೆಂ. 1948 ಎಪ್ರಿಲ್ ಸ ವೆರ್, ಪಾಂಗ್ಯಾ ಫಿರ್ಗಜೆ ಥಾವ್ನ್ ಉಬ್ಜಾಲೊ ಪಯ್ಲೊ ಯಾಜಕ್ ಬಾಪ್ ತೊಮಾಸ್ ಡೆಸಾಕ್ ಯಾಜಕ್ಪಣಾಚಿ ದೀಕ್ಯಾ ಲಾಭ್ಲಿ. ಬಾಪ್ ಪೆರಿಸಾಕ್ 1952 ಇಸ್ವೆಚ್ಯಾ ಮೇ 31 ತಾರಿಕೆರ್ ಬೆಂದುರ್ ಫಿರ್ಗಜೆಕ್ ವರ್ಗ್ ಜಾಲೊ. ಅಟ್ರಾ ವರ್ಸಾಂ ಆಮ್ಚಾ ಫಿರ್ಗಜೆಂತ್ ಸೆವಾದೀವ್ನ್ ಫಿರ್ಗಜೆಕ್ ಏಕ್ ಮೂಳವೆಂ ರೂಪ್ ಕೀರ್ತಿ ಹಾಂಕಾ ಫಾವೊಜಾತಾ.

1952 ಇಸ್ವೆಚಾ ಮೇಯಾಚಾ 29 ತಾರಿಕೆರ್, ಬಾಪ್ ಸ್ಪೀವನ್ ಎಮ್. ಎ. ಸಲ್ಡಾನ್ಡಾ ವಿಗಾರ್ ಜಾವ್ನ್ ಆಯ್ಲೆ. ಹಾಂಚ್ಯಾ ಕಾಳಾರ್, 1953 ಮೇಯಾಚಾ 11 ತಾರಿಕೆರ್, ನವ್ಯಾ ಇಗರ್ಜೆಚೆಂ ಉಗ್ತಾವಣ್

ಜಾಲೆಂ. ದೆವಾಚೆಂ ಆಚಾರ್ಯೆಂಚ್ ಮ್ಹಳ್ಳೆಪರಿ ಆಧಿಂ ಪಾಂಗ್ಲಾಚೊ ವಿಗಾರ್ ಜಾವ್ನ್‌ಸ್‌ಲೊ, ಉಪ್ರಾಂತ್ ಗೊವ್ಳಿಬಾಪ್ ಜಾಲೊ ಭಿಸ್ಪ್ ಬಾಜಿಲ್ ಸಾಲ್ವದೋರ್ ಪೆರಿಸಾನ್, ಆಮ್ಚಿ ಇಗರ್ಜ್ ಭೋವ್ ಸಂಭ್ರಮಾನ್ ಉಗ್ತಾಯ್ಲಿ. ಹೆಂ ಎಕ್ ದೆವಾಚೆಂ ನಿರ್ಮೋಣೆಂಚ್ ಮ್ಹಣ್ಣೆತ್. ಅಂದಾಜೆಪ್ರಕಾರ್ ತವಳ್ ಇಗರ್ಜೆಚಾ ಬಾಂದ್ಪಾಕ್ ಲಾಗ್‌ಲೊ ಖರ್ಚ್ ರುಪಯ್ 80,000.00 ಮ್ಹಳ್ಳೆಂ ವಾಚುಂಕ್ ಮೆಳ್ತಾ. 1954 ಇಸ್ವೆಚಾ ಮೇ 18 ತಾರಿಕೆರ್ ಬಾಪ್ ಸ್ವಿವನ್ ಎಮ್.ಎ. ಸಲ್ಡಾನ್ಡಾಕ್ ಗಂಗೊಳ್ಳಿ ಫಿರ್ಗಜೆಕ್ ವರ್ಗ್ ಜಾಲೊ.

ಪಾಂಗ್ಲಾ ದೇವ್ ಆಪೊವ್ಣೆಚೆ ಪಾಳ್ಣೆ :

ಬಾಪ್ ಅಂದು ಪೀಂತ್, 1954 ಇಸ್ವೆಚ್ಯಾ ಮೇ ಆಟ್ರಾ ತಾರಿಕೆರ್ ವಿಗಾರ್ ಜಾವ್ನ್ ಆಯ್ಲೆ. ಬಾಪ್ ಅಂದು ಪೀಂತಾನ್ ಫಿರ್ಗಜ್ ಯಾಜಕ್ ಘರ್ ಸಂಪಯ್ಲೆಂ. ಹಾಂಚ್ಯಾ ಕಾಳಾರ್ ಜಾಯ್ತಿಂ ಯುವಕ್ ಯುವತಿ ದೇವ್ ಅಪೊವ್ಣ್ಯಾಕ್ ಘಡೆಂ ಸರ್‌ಲ್ಲೆಂ. ತಾಂಚೆ ಪಯ್ಕಿಂ ರೆಲಿಜಿಯೊಸ್ ಭೆಸಾಕ್ ಭರ್ತಿ ಜಾಲ್ಲಿ ಪ್ರಥಮ್ ಪಾಂಗ್ಲಾಗಾರ್ನ್ ಜಾವ್ನ್‌ಸ್ಲಿ- ಭಯ್ಣ್ ಎವ್ಜಿನ್ ನೊರೊನ್ಡಾ(ಕುರ್ಕಾಲ್ ದೆ. ಸಾಲು ನೊರೊನ್ಡಾಚಿ ಧುವ್). ತಿ ಭೆಧನಿ ಮೇಳಾಂತ್ ಸಿ. ಮೇರಿ ಆಲ್ಪಿಡಾ ಜಾವ್ನ್ ಅಸ್‌ಲ್ಲಿ. ಭುರ್ಗ್ಯಾಂಖಾತಿರ್ ಸರ್ಕಾರಧಾವ್ನ್ ದುಡ್ವಾ ಕುಮೊಕ್ ಆಪ್ಣಾವ್ನ್, ಶಿಶುವಿಹಾರ ಬಾಂದಾಯ್ಲೆಂ. 1959 ಮೇ 11 ತಾರಿಕೆರ್ ಬಾಪ್ ಅಂದು ಪೀಂತಾಕ್ ಜೆಪ್ಪು ಸಾಂತ್ ಅಂತೊನಿಚ್ಯಾ ಆಸ್ತ್ರಾಕ್ ವರ್ಗ್ ಜಾಲೊ.

1959 ಮೇ ಮ್ಹುಟಿನ್ಯಾಚ ಇಕ್ರಾ ತಾರಿಕೆರ್ ಬಾಪ್ ಗಾಬ್ರಿಯೆಲ್ ಕಸ್ತಲೀನೊ ಆಮ್ಚೆ ವಿಗಾರ್ ಜಾವ್ನ್ ಆಯ್ಲೆ. ತ್ಯಾ ವೇಳಾರ್ ಹಾಂಗಾಸಾರ್ ಘುಲ್ಲೆಲಿಂ ದೇವ್ ಅಪವ್ಣಿಂ ವಿಶೇಷ್. ಹಾಂಚ್ಯಾ ಕಾಳಾರ್ ರೋಮಾಂತ್ ಶಿಕೊನ್ ಅಸ್ಲಲೊ ಫಿರ್ಗಜ್ಗಾರ್ ಬಾಪ್ ಅಲ್ಫೊನ್ಸ್ ಮಥಾಯಸ್ (ಆದ್ಲೊ ಆರ್ಚ್ ಭಿಸ್ಪ್) ಮುಖಾಂತ್ ಚಡುಣೆಂ ಸಯ್ಕಿಂ ಪಾಂವ್ಡ್ ಜಡಾಯೆಚಿ, ಸುಮಾರ್ ಸಾಡೆ ತೀನ್ ಹಜಾರ್ ಮೊಲಾಚಿ (ತ್ಯಾ ಕಾಳಾರ್) ಘಾಂಟ್ ದಾನಾ ಮುಖಾಂತ್ ಹಾಡಾಯ್ಲಿ. ಹಿ ಘಾಂಟ್ ಅರ್ಚ್ ಭಿಸ್ಪಾಚೊ ಜರ್ಮನ್ ಇಶ್ಟ್ ಕಾರ್ಲ್ ಹೀನ್ ಮ್ಹಳ್ಳ್ಯಾನ್ ದಾನ್ ದಿಲ್ಲಿ ಮ್ಹಣೊನ್ ಚರಿತ್ರಾ ಸಾಂಗ್ತಾ. ಸಾಮಾಜಿಕ್ ಕಾರ್ಯಾಂ ಖಾತಿರ್ ಎಕ್ ಲ್ಹಾನ್ ಹೊಲ್ ಬಾಂದಾಯ್ಲೆಂ. ಇಗರ್ಜೆಚ್ಯಾ ಕುಶಿನ್ ಬೊಲ್ಕಾಂವ್ ಬಾಂದ್ಲೆ. ಪೀಡೆಸ್ತಾಂ ಖಾತಿರ್ ಆನಿ ಪ್ರಾಯ್ವಂತಾಂಖಾತಿರ್ ಬಸ್ಕೆಚಿ ವೆವಸ್ಣಾ ಕೆಲಿ. 1963 ಅಕ್ಟೋಬರ್ 13 ತಾರಿಕೆರ್ ಪಾಂಗ್ಲಾ ಇಗರ್ಜೆಂತ್ ಪಯ್ಲೆ ಪಾವ್ಟಿಂ ವೀಜ್ ದಿವೆ ಪೆಟ್ಲೆ. ಹ್ಯಾ ವೇಳಾರ್ ಬಾಪ್ ಅಲ್ಫೊನ್ಸ್ ಮಥಾಯಸ್ ಚಿಕ್-ಮಂಗ್ಳುರ್ ದಿಯೆಸಿಜೆಚೆ ಭಿಸ್ಪ್ ಜಾಲೆ. 1968 ಇಸ್ವೆಂತ್ ಪಯ್ಲೆ ಪಾವ್ಟಿಂ ದ್ವನಿವರ್ಧಕ್ ಬಸಯ್ಲೆ. 1970 ಮೇಯಾಚಾ 2 ತಾರಿಕೆರ್ ಬಾಪ್ ಗಾಬ್ರಿಯೆಲ್ ಕಸ್ತಲೀನೊಕ್ ಪೆರ್ಮನ್ಯೂರಾಕ್ ವರ್ಗ್ ಜಾಲೊ.

ಫಿರ್ಗಜೆಚೊ ಬಾಂಗಾರೋತ್ಸವ್ :

1970 ಮೇ 2 ತಾರಿಕೆರ್ ಬಾಪ್ ವಿಕ್ಟರ್ ಸಲ್ಡಾನ್ಡಾ ಪಾಂಗ್ಲಾಕ್ ವಿಗಾರ್ ಜಾವ್ನ್ ಆಯ್ಲೆ. 1971 ಇಸ್ವೆಚಾ ಮೇಯಾಚಾ ತೆರಾ ತಾರಿಕೆರ್, ಬಾಪ್ ಗಾಬ್ರಿಯೆಲ್ ಕಸ್ತಲೀನ್ ಬಾಪಾಂಚೆ ಸ್ವಪಣ್ ಅಸ್ಲೆಲೆಂ, ಕೆನೊಸ್ನಾ ಕೊವೆತಾಂಚೆ ಉಗ್ತಾವಣ್ ಜಾಲೆಂ. ಬಾಪ್ ಗಾಬ್ರಿಯೆಲ್ ಕಸ್ತಲೀನ್ ಬಾಪಾಂನಿ ಫಿರ್ಗಜ್ ಗಾರಾಂನಿ ದಿಲ್ಲಿ ಮೊಗಾಚಿ ಕಾಣಿಕ್ ಕೊವೆಂತಾಖಾತಿರ್ ಸೊಡ್ನ್ ಗೆಲ್ಲೆ. ಬಾಪ್ ವಿಕ್ಟರಾಂಚಾ ಸೆವಾವ್ಣೆಂತ್

ಪಾಂಗ್ಲಾಂತ್ ಪಯ್ಲೆಪಾವ್ಲಿಂ ಫಿರ್ಗಜ್ ಸಲಹ ಮಂಡಳಿ ಅಸ್ತಿತ್ವಾಕ್ ಆಯ್ಲಿ. ಇಗರ್ಜೆಚ್ಯಾ ಭಂವ್ಣಿಚೊ ಜಾಗೊ ನಿತಳ್ ಕರುನ್ ಚಡುಣೆಂ ಶೆಂಭೊರ್ ಮಾಡ್ ಲಾಯ್ಲೆ. 1972 ಇಸ್ವೆಂತ್ ಫಿರ್ಗಜೆಚೊ ಭಾಂಗಾರೋತ್ಸಾವ್ ಗದ್ದಳಾಯೇನ್ ಆಚರ್ಸಿಲೊ. ತ್ಯಾ ವೆಳಾರ್ ಫಿರ್ಗಜ್ ಗೊವ್ಳಿಕ್ ಮಂಡಳಿಚೊ ಉಪಾಧ್ಯಕ್ಷ್ ಜಾವ್ನ್ ದೆ. ಎಲ್. ಜೆ. ಮಾರ್ಟಿನ್ ಆನಿ ಕಾರ್ಯಾದರ್ಶಿ ಜಾವ್ನ್ ದೆ. ಲಿಯೋ ಕ್ವಾಡ್ರಸ್ ಸೆವಾ ದೀವ್ನ್ ಆಸ್ಲೆ. ಹ್ಯಾ ಸಂಧರ್ಭಾರ್ ಸಾಂ. ವಿಶೆಂತ್ ಪಾವ್ಲಾಚಿ ಸಭಾ ಪ್ರಾರಂಭ್ ಕೆಲಿ. ಹಾಂಚಾ ಕಾಳಾರ್ ಥಾವ್ನ್ ವ್ಹಡಿಲಾಂಚೊ ದೀಸ್ ಆಚರಣ್ ಕರ್ಚೊ ಸಂಪ್ರದಾಯ್ ಆರಂಭ್ ಕೆಲೊ. 1974 ಅಗೋಸ್ತ್ 16 ತಾರಿಕೆರ್ ಕಥೊಲಿಕ್ ಯುವ ಸಂಚಾಲನ್ ಆರಂಭ್ ಜಾಲೆಂ. ಬಾಪ್ ವಿಕ್ಟರ್ ಎಕ್ ಉತ್ತಿಮ್ ಪ್ರಸಂಗ್‌ದಾರ್ ಆನಿ ರೆತಿರೆಚೆ ಶೆರ್ಮಾಂವ್ ದಿಂವ್ಚಾಂತ್ ನಾಂವಾಡ್ಲೆ. 1977 ಮೇ 6 ವೆರ್ ತೆ ಬಂಟ್ವಾಳ್ ವಾರಾಡ್ಯಾಕ್ ವಿಗಾರ್‌ವಾರ್ ಜಾವ್ನ್ ವರ್ಗ್ ಜಾವ್ನ್ ಗೆಲೆ.

ಪಾಂಗ್ಲಾಂತ್ ಹೈಸ್ಕೂಲ್ ಆನಿ ನಿತ್ಯಾದಾರ್ ಮಾಯೆಚೆಂ ನೊವೆನ್ ಆರಂಭ್ :

1977 ಮೇಯಾಚಾ ಸ ತಾರಿಕೆರ್ ಬಾಪ್ ಗಾಬ್ರಿಯೆಲ್ ಸೋಜ್ ಅವ್ಣೆ ವಿಗಾರ್ ಜಾವ್ನ್ ಆಯ್ಲೆ. ಉತಾರ್ ಪ್ರಾಯೆರ್ ಆಮ್ಚಾ ಫಿರ್ಗಜೆಕ್ ತೆ ಪಾವ್ಲ್ಯಾರೀ, ತಾಣೆಂ ಆಸಾ ಕೆಲ್ಲಿಂ ಕಾಮಾಂ ಮಾತ್ರ ವರ್ತಿಂ ಜಾವ್ನ್‌ಸ್ಲಿಂ. ಆಯ್ತಾರಾಚೆಂ ಪವಿತ್ರ ಕುಮ್ಗಾರ್ ವಾಂಟುಂಕ್ ಪಯ್ಲೆ ಪಾವ್ಲಿಂ ಹಾಣೆಂ ಪರ್ವಣ್ಗೆ ಹಾಡಾಯ್ಲಿ. ಇಗರ್ಜ್ ಭರ್ ಪ್ಯಾನಾಂ ಗಾಲಾಯ್ಲಿಂ. ಸಗ್ಳ್ಯಾ ಇಗರ್ಜೆಂತ್ ಬಸ್ಕೆಚಿ ವ್ಯವಸ್ಥಾ ಕೆಲಿ. ತಾಂಚೆ ವರ್ತೆಂ ಕಾಮ್ ಮ್ಹಳ್ಯಾರ್, 1977 ಸೆಪ್ಟೆಂಬರ್ ಆಟ್ ತಾರಿಕೆರ್, ನಿತ್ಯಾದಾರ್ ಮಾಯೆಚೆಂ ನೊವೆನ್ ಆರಂಭ್ ಕೆಲ್ಲಿಂ, ತೆಂ ಆಜೂನ್ ಚಾಲ್ತಿರ್ ಆಸೊನ್, ತಿಚಿಂ ಭೆಸಾಂವಾಂ ಜೋಡ್ ಘೆವ್ನ್ ಆಸಾಂವ್. ಶಿಕ್ಪಾ ಶೆತಾಂತ್ ವ್ಹಡ್ ಕ್ರಾಂತಿಚ್ ಕೆಲಿ. ಹಾಣೆಂ 1981 ಜೂನ್ ಆಟ್ ತಾರಿಕೆರ್, ಸೈಂಟ್ ಜೋನ್ಸ್ ಹೈಸ್ಕೂಲ್ ಬಾಂದಾವ್ನ್ ಹಜಾರೊಂ ವಿದ್ಯಾರ್ಥಿಂಕ್ ಪ್ರೌಡ್ ಶಿಕ್ಪಣ್ ಮೆಳಾಶೆಂ ಕೆಲಾಂ. ಹ್ಯಾ ಹೈಸ್ಕೂಲಾನ್ ಆಯ್ಲೆವಾರ್ ಚಾಳೀಸ್ ವರ್ಸಾಂಚೊ ಸಂಭ್ರಮ್ ಆಚರ್ಸಿಲೊ. ವಿಸ್ತಾರ್ ಅಸ್ಲೆ ಚಾರ್ ವಾಡೆ, ತೆ ತೆರಾ ವಾಡೆ ಕೆಲೆ. ಹಾಂಚ್ಯಾ ಅವ್ಡೆಂತ್ ಸಾಂ. ವಿಶೆಂತ್ ಪಾವ್ಲ್ ಸಭೆಚೆ ಸಾಂದೆ, ಘರಾನ್ ಘರ್ ವಚೊನ್ ಕ್ರಿಸ್ಮಸ್ ಕ್ಯಾರಲ್ಸ್ ಗಾಯ್ಲೆ. ಪ್ರಸ್ತುತ್ ತೆಂ ಕಾಮ್ ICYM ಕರುನ್ ಆಸಾ.

1987 ದಸೆಂಬರ್ 22 ತಾರಿಕೆರ್ ಬಾಪ್ ಗಾಬ್ರಿಯೆಲ್ ಸೋಜಾಂನಿ ಆಪ್ಲಿಂ ಜಿವಿತಾಚಿಂ ಪಾವ್ಣಿಂ ವರ್ಸಾಂ ಸಂಪಯ್ಲಿಂ. ತ್ಯಾಚ್ ದೀಸಾ ಹೈಸ್ಕೂಲಾಚಾ ತೀನ್ ಮಾಳಿಯಾಂಚೆ ಸಭಾ ಸಾಲ್ ತಾಂಚ್ಯಾ ನಾಂವಾರ್ ಅರ್ಪುನ್ ತಾಂಚ್ಯಾ ನಾಂವಾರ್ ಶೈಕ್ಯಣಿಕ್ ನಿಧಿ ಉಗ್ತಾಯ್ಲಿ. ತಾಂಚ್ಯಾ ಕಾಳಾರ್ ಸಿ.ವೈ.ಎಮ್ ಚೊ ದಶಮನೋತ್ಸಾವ್, ಕೆನೊಸ್ಸಾ ಮೇಳಾಚಿ ಘಡ್ಣಾರ್ ಮಗ್ಡಲೇನಾಚೊ ದೆಡ್ಯೆಂ ವರ್ಸಾಂಚೊ ಸಂಭ್ರಮ್, ಪಾಪಾ ಜುವಾಂವ್ ಪಾವ್ಲ್ ದುಸ್ರೊ ಮಂಗ್ಳುರಾಕ್ ಯೆಂವ್ಚಾ ವೇಳಾರ್ ಫಾವೊತಿ ತಯರಾಯ್ ಕರ್ನ್, ವಾಹನಾಂಚಿ ವ್ಯವಸ್ಥಾ ಕರವ್ನ್, ಜಾಯ್ತ್ಯಾ ಫಿರ್ಗಜ್‌ಗಾರಾಂಕ್ ಪಾಪಾಕ್ ಪಳೆಂವ್ಚೆ ಭಾಗ್ ಫಾವೊ ಜಾಯ್ತಿಂ ಕೆಲೆಂ. ಹ್ಯಾ ವೇಳಾರ್ ಫಿರ್ಗಜ್ ಗೊವ್ಳಿಕ್ ಮಂಡಳಿಚೊ ಉಪಾಧ್ಯಕ್ಷ್ ಜಾವ್ನ್ ಮಾನೆಸ್ತ್ ಅಂಟನಿ ಡೇಸಾ ಆನಿ ಕಾರ್ಯಾದರ್ಶಿ ಜಾವ್ನ್ ಮಾನೆಸ್ತ್ ಜೋನ್ ಲೋಬೊ ಸೆವಾ ದೀವ್ನ್ ಆಸ್ಲೆ. ಇಕ್ರಾ ವರ್ಸಾಂ ತೆ ಪಾಂಗ್ಲಾಂತ್ ವಾವುರ್ಲ್ಯಾ ಉಪ್ರಾಂತ್, 1988 ಜೂನ್ 2 ತಾರಿಕೆರ್ ತೆ ಯಾಜಕ್ಪಣಾಥಾವ್ನ್ ಶಾಶ್ವತ್ ನಿವೃತ್ತ್ ಜಾಲೆ. ತಾಂಕಾ ಪಾನೀರ್

ಫಿರ್ಗಜೆಕ್(ತಾಂಚೊ ಭಾವ್ ಬಾಪ್ ಮಾವ್ರಿಸ್ ಡಿಸೋಜ ಅಸ್‌ಲ್ಲಾ ಕಡೆ) ಅಪ್ಲಿ ನಿವ್ರತ್ತ್ ಜಿಣಿ ಸಾರುಂಕ್, ಫಿರ್ಗಜ್ಗಾರಾಂ ಸೊಡುನ್ ಆಯ್ಲಿಂ.

ಆಧುನಿಕ್ ಪಾಂಗ್ಲಾಚೊ ಶಿಲ್ಪಿ :

1988 ಜೂನ್ 2 ವೆರ್, ಫಿರ್ಗಜ್ ಯಾಜಕ್ ಜಾವ್ನ್ ಬಾಪ್ ಜೋಸೆಫ್ ಪೀಟರ್ ತಾವ್ರೊ (ಬಾ. ಜೆ. ಪಿ. ತಾವ್ರೊ) ಚೆಂ ಆಗಮನ್ ಜಾಲೆಂ. ಬಾಪ್ ಬಾಜಿಲ್ ಸಾಲ್ವದೊರ್ ಪೆರಿಸಾನ್ ಮುಳಾವ್ಯಾ ಪಾಂಗ್ಲಾಕ್ ರೂಪ್ ದಿಲೆಂ ಜಾಲ್ಯಾರ್ ಬಾಪ್ ಜೆ. ಪಿ. ತಾವ್ರೊನ್ ಆಧುನಿಕ್ ಪಾಂಗ್ಲಾಚೆಂ ಯೋಜನ್ ಗಾಲ್ನ್ ಜಾರ್ಯೆಕ್ ಹಾಡ್ಲೆಂ. ಹಾಂಚ್ಯಾ ಕಾಳಾರ್ 1988 ನವೆಂಬರ್ ವೀಸ್ ತಾರಿಕೆರ್, ಕಥೊಲಿಕ್ ಸಭಾ ಪಾಂಗ್ಲಾ ಘಟಕಾಚೆಂ ಉದ್ಘಾಟನ್ ಜಾಲೆಂ. ದೋನ್ ಪಾವ್ಟಿಂ 'ವಿಲ್ಘಿನಾಯ್ವ್' ಸಭಾ ಭವನಾಚಾ ಧನ್ ಸಂಗ್ರಹಾಕ್ ಆಸಾ ಕೆಲ್ಲಿ, ತಿ ಭೋವ್ ಯಶಸ್ವಿನ್ ಸಂಪಲ್ಲಿ. 1988 ಇಸ್ವೆಂತ್ ಶ್ರೀ ಎಚ್. ಆರ್. ಆಳ್ವಾಚಾ ಸಂಪಾದಕ್‌ಪಣಾಖಾಲ್, ಪಾಂಗ್ಲಾ ಫಿರ್ಗಜೆಚೆಂ ವಾರ್ತಾ ಪತ್ರ 'ಪಾಂಗ್ಲಾಚೊ ಪ್ರಕಾಸ್' ಪ್ರಾರಂಭ್ ಕೆಲೊ. ನವೆಂ ವಿಶಾಲ್ ಸಭಾ ಭವನ್ ಆನಿ ವಾಣಿಜ್ಯ ಸಂಕೀರ್ಣ್, ಮಾನಸ ಇಸ್ಕಾಲಾಚೆಂ ಸ್ಥಾಪನ್, ನವಿಂ ಇಸ್ಕಾಲಾಚೆಂ ಬಾಂದ್ಪಾಂ, ಅನಾಮೀಕ್ ಅಮಲ್ಯಾಂಚೊ ಸಂಘ್, ಅಸಲ್ಯಾ ಅನಿಕೀ ಹೆರ್ ಜಾಯ್ತ್ಯಾ ಅಭಿವ್ರದ್ಲಿ ಕಾಮಾಂ ಯೋಜನಾಂನಿ ಆಧುನಿಕ್ ಪಾಂಗ್ಲಾಚೊ ಶಿಲ್ಪಿ ಜಾಂವ್ಕ್ ಪಾವ್ಲೆ. ಹಾಂಚ್ಯಾ ಅವ್ಧೆಂತ್ ದೋಗ್ ಸಮಾಜ್ ಸೇವಕ್ ಪೂರ್ಣ್ ಕಾಳಾಕ್ ನಮ್ಯಾರುನ್, ಫಿರ್ಗಜೆಂತ್ಲ್ಯಾ ಸಮಸ್ತ್ಯಾಂಕ್ ಪರಿಹಾರ್ ಮೆಳೊಂಕ್ ಪ್ರಯತ್ನ್ ಚಲ್ಲಾಂ. ಲ್ಹಾನ್ ಕ್ರಿಸ್ತಾಂವ್ ಜಮತ್ಯೊ ಆರಂಭ್ ಕೆಲ್ಯೊ. ವಿದೇಶಿ ಕುಮ್ಮೆ ಮುಕಾಂತ್ರ್ 36 ನವಿಂ ಘರಾಂ ಗರ್ಜೆವಂತಾಕ್ ಬಾಂದಾವ್ನ್ ದಿಲ್ಯಾಂತ್. ವಾಡ್ಯಾವಾರ್ ಕ್ರೆಡಿಟ್ ಸೊಸಾಯ್ಬಿ ಪ್ರಾರಂಭ್ ಕೆಲಿ. ಹೈಯರ್ ಪ್ರೈಮರಿ ಇಸ್ಕಾಲಾಕ್ 130 ಮೀಟರ್ ಲಾಂಬಾಯೆಚೆಂ 12 ಕುಡಾಂಚೆ ಮಜ್ಬೂತ್ ಬಾಂದಾವ್ನ್ ಬಾಂದಾಯ್ಲೆಂ. ಫಿರ್ಗಜ್ಗಾರಾಂನಿ ಹೆಂ ಬಾಂದಾವ್ನ್ ತಾಂಚ್ಯಾಚ್ ನಾಂವಾನ್ ವೊಲಾಯ್ಲಾಂ. ಉಣ್ಯಾ ಬಳಾಚಾ ವೀಜ್ ಸಕ್ತೆವರ್ವಿಂ ಧಾರ್ಮಿಕ್ ಕಾರ್ಯಾಂಕ್ ಅಡ್ಕಳ್ ಜಾತಾಲಿ ದೆಕುನ್, ಅಧಿಕಾರಿಂಕ್ ಖಡಕ್ಕ್ ಕಾಗ್ಡಾಂ ಬರವ್ನ್, ಇಗರ್ಜೆ ಲಾಗ್ಸಾರ್ಚ್ ಎಕ್ ಟ್ರಾನ್ಸ್ ಫಾರ್ಮಾರ್ ಘಾಲಾಯ್ಲೆಂ. ಕೊಂಕಣ್ ರೇಲ್ವೆಂತ್ ಘರ್ ಜಾಗೊ ಹೊಗ್ಡಾಯ್ಲ್ಯಾಂಕ್ ಗರ್ಜೆಚಿ ಮಾಹೆತ್ ಸೂಚನಾಂ ದಿವಂವ್ಚಿಂ ಕಾರ್ಯಾಘರಾಂ ಆಸಾ ಕೆಲಿಂ. ಬಾರಾ ವರ್ಸಾಂ ಉಪ್ರಾಂತ್ ಹೈಸ್ಕೂಲಾಕ್ ಖಾಯಮ್ ಮಂಜೂರಾತಿ ಮೆಳಾಶಿ ಕೆಲಿ. (ಹ್ಯಾ ಸಂಧರ್ಭಾರ್ ದೆ. ಅಗೊಸ್ತಿನ ಲೋಬೊಚೊ ಉಡಾಸ್ ಕಾಡುಂಕ್ ಫಾವೊ, ಕಿತ್ಯಾಕ್ ಹಾಣಿಂ ಹಿ ಮಂಜೂರಾತಿ ಮೆಳೊಂಕ್ ಮೊಟೊ ವಾವ್ರ್ ಕೆಲಾ) ಭಾಗೆವಂತ್ ಹಪ್ತ್ಯಾಂತ್ ಲಿತುರ್ಜಿಕ್ ಕಾರ್ಯಿಂ ಉಗ್ತ್ಯಾ ಮಾಯ್ದನಾರ್ ಚಲಂವ್ಚಿ ಮಾಂಡಾವಳ್ ಜಾರಿಯೆಕ್ ಹಾಡ್ಲಿ. ಕ್ರಶೆಚೆರ್ ವರ್ತಿ ಆಸಕ್ತ್ ಅಸ್ಲೆಲ್ಯಾ ಹಾಣಿಂ ಸ ಮ್ಹುಹಿನ್ಯಾಂಚಾ ಅವ್ದೆಕ್ 'ಕ್ರಶಿ ಇಸ್ಕೂಲ್' ಪ್ರಾರಂಭ್ ಕೆಲೆಂ. ಯೋಗ ಕ್ಲಾಸಿ ಆರಂಭ್ ಕೆಲ್ಯೊ. ಕ್ರಿಮಿನಾಶಕ್, ರಾಸಾಯನಿಕ್ ಸಾರೆಂ ಹಾಚ್ಯಾ ವಾಯ್ವ್ ಪರಿಣಾಮಾಂ ವಿಶ್ಯಾಂತ್ , ಪರಿಸರ್ ರಾಕೊನ್ ವರ್ಚ್ಯಾ ವಿಶ್ಯಾಂತ್ ಶಿಭಿರ್ ಸೆಮಿನರಾಂ ಮಾಂಡುನ್ ಹಾಡ್ಲಿಂ. ಲ್ಹಾನ್ ಭುರ್ಗ್ಯಾಂನಿ ಇಂಗ್ಲಿಶಾಂತ್ ಪರಿಣತೀ ಜೊಡ್ಚ್ಯಾ ಖಾತಿರ್, ಇಂಗ್ಲಿಶ್ ಕೋಚಿಂಗ್ ಕ್ಲಾಸಿ ಆರಂಭ್ ಕೆಲ್ಯೊ. ಇಸ್ಕಾಲಾಂನಿ 'ಶಿಕ್ಯಕ್ ರಕ್ಯಕ್ ಸಂಘ್' ಸ್ಥಾಪನ್ ಕೆಲೊ. ಜನ ಸಂಪರ್ಕ ಸಭೆ, ಕಾಜಾರ್ಯಾಂಕ್ ಆನಿ ಕಾಜಾರ್ ಜಾತೆಲ್ಯಾಂಕ್ ಪ್ರಿ-ಕೆನಾಂ ಶಿಭಿರಾಂ, ಕಾನುನ್, ಭಲಾಯ್ಕಿ, ವಾಡ್ಯಾಚೆಂ ಘೆಸ್ತಾಂ... ಅಶೆಂ ಜಾಯ್ತಿಂ ನವಿಂ ನವಿಂ ಕಾರ್ಯಿಂ ಮಾಂಡುನ್ ಹಾಡ್ಲಿಂ. ಸಿಮೆಸ್ತಿಂತ್

ಶಾಶ್ವತ್ ಪೊಂಡ್ ಬಾಂದಾಂವ್ಚಿ ರಿವಾಜ್ ಸಂಪೂರ್ಣ್ ಥರಾನ್ ರಾವಾಯ್ಲಿ. ಕಂಜಾಣಾಂತ್ ವಸ್ತಿ ಕರ್ಚೆಂ, ಮಾರ್ಸೆಲ್ ಸೋಜ್ ಆನಿ ತಾಚಿ ಭಯ್ಣಿಕ್ ತಿಂ ಅಸ್ವಸ್ತ್ ಆಸ್ತಾನಾ ತಾಂಕಾ ಭೆಟ್ ದೀವ್ನ್, ಭುಜಂವ್ಚೆ ಆನಿ ತಾಂಚ್ಯಾ ಕಶ್ಟಾಂಕ್ ಆಧಾರ್ ದಿಂವ್ಚೆ, ಬಾಪ್ ತಾವ್ರೊಚಿ ಸದಾಂಚಿ ದಿನಚರಿ ಆಸ್ಲಿ. ತಿಂ ದೊಗಾಂಯ್ ಮರಣ್ ಪಾವ್ಲ್ಲ್ಯಾ ಉಪ್ರಾಂತ್, ತಾಂಚಿ ಸುಮಾರ್ ಸಾಡೆಚಾರ್ ಎಕ್ಲೊ ಸುವಾತ್ ಇಗರ್ಜೆಕ್ ಮ್ಹಣೊನ್ ಮಾರ್ಸೆಲ್ ಸೋಜಾನ್ ವಿಲ್ ಕೆಲ್ಲೊ, 1995 ಮೇ 24 ವೆರ್ ತಾವ್ರೊ ಬಾಪಾಂಕ್ ಬೆಂದುರ್ ಫಿರ್ಗಜೆಕ್ ವರ್ಗ್ ಜಾಲೊ. . ಹ್ಯಾ ವೇಳಾರ್ ಫಿರ್ಗಜ್ ಗೊವ್ಚಿಕ್ ಮಂಡಳಿಚೊ ಉಪಾಧ್ಯಕ್ ಜಾವ್ನ್ ಮಾನೆಸ್ತ್ ಹೆಚ್. ಆರ್. ಆಳ್ವ ಆನಿ ಕಾರ್ಯಾದರ್ಶಿ ಜಾವ್ನ್ ಮಾನೆಸ್ತ್ ಜೋನ್ ಮಾರ್ಟಿನ್ ಸೆವಾ ದೀವ್ನ್ ಆಸ್ಲೆ.

ಬಾಪ್ ಜೆ. ಬಿ. ಸಲ್ಡಾನ್ದಾ ತಾತ್ಕಾಲಿಕ್ ವಿಗಾರ್ ಜಾವ್ನ್ 1995 ಇಸ್ವೆಚ್ಯಾ ಮೇಯಾಚಾ 23 ತಾರಿಕೆರ್ ಆಯ್ಲಿ. ತಾಂಕಾ ತ್ಯಾಚ್ ವರ್ಸಾ ಜೂನಾಚಾ ಸೊಳಾ ತಾರಿಕೆರ್ ಉಂಚ್ಲ್ಯಾ ಶಿಕ್ಪಾಕ್ ದಾಡ್ಲೊ.

ಫಿರ್ಗಜೆಚೊ ಅಮೃತೋತ್ಸವ್ :

ತ್ಯಾ ನಂತರ್ ಫಾ. ವಿನ್ಸೆಂಟ್ ಮೊಂತೆರೊ, 1995 ಜೂನ್ 16 ತಾರಿಕೆರ್ ವಿಗಾರ್ ಜಾವ್ನ್ ಆಯ್ಲಿ. ಹಾಂಚಾ ಆಪ್ಲೆರ್ ಫಿರ್ಗಜ್ ಸ್ಥಾಪನಾಚೊ ಅಮೃತೋತ್ಸವ್ ವ್ಹಡಾ ಗದ್ದಳಾಯೆನ್ ಚಲ್ಯೆಲೊ. ಹ್ಯಾ ವೇಳಾರ್ ಫಿರ್ಗಜ್ ಗೊವ್ಚಿಕ್ ಮಂಡಳಿಚೊ ಉಪಾಧ್ಯಕ್ ಜಾವ್ನ್ ಮಾನೆಸ್ತ್ ಹೆಚ್. ಆರ್. ಆಳ್ವ ಆನಿ ಕಾರ್ಯಾದರ್ಶಿ ಜಾವ್ನ್ ಮಾನೆಸ್ತ್ ಜೋನ್ ಮಾರ್ಟಿನ್ ಸೆವಾ ದೀವ್ನ್ ಆಸ್ಲೆ. ಆಲ್ತಾರಿಚೆಂ ನವೀಕರಣ್, ಮರಿಯೆಚೊ ನವೊ ಗ್ರೊಟೊ, ಕಮ್ಯುನಿಟಿ ಹೊಲ್ ನವೀಕರಣ್, ಕೆನೊಸ್ಸಾ ಕೊವೆಂತಾಚೊ ರುಪ್ಯೋತ್ಸಾವ್, ನವಿ ಫಾಂಟಿಚಿ ತೋರ್, ಇಗರ್ಜೆಚೆಂ ಪ್ಲೊರಿಂಗ್, ಐ.ಸಿ.ವೈ.ಯಂ. ರುಪ್ಯೋತ್ಸಾವ್, ಜಿಮ್ಮ್ ಸ್ಥಾಪನ್, ರಂಗ್ ಚಟುವಟಿಕ್ಯಾಂ ಖಾತಿರ್ ವಿಶಾಲ್ ರಂಗ್ ಮಂಟಪ್, ಸೈಂಟ್ ಜೋನ್ನ್ ಅಕಾಡೆಮಿಚೆಂ ಕಾಮ್ ಸಂಪೂರ್ಣ್, ಅಲ್ತಾರ್ ಭುರ್ಗ್ಯಾಂಚಾ ಸೊಡಾಲಿಟಿಚೊ ಅಮೃತೋತ್ಸಾವ್.... ಇತ್ಯಾದಿಂತ್ ತಾಣಿಂ ತಾಂಚಿ ಶ್ಯಾತಿ ದಾಕಾಯ್ಲಿ. ಪ್ಲಾಟಿನಮ್ ಜುಬಿಲಿ ಮೆಮೊರಿಯಾಲ್ ಕಮರ್ಶಿಯಲ್ ಬಾಂದಾಪ್ ಬಾಂದಾಯ್ಲೆಂ. ಪ್ರಾಥಮಿಕ್ ಇಸ್ಕಾಲಾಚೊ ಶತಮನೋತ್ಸಾವ್ ಗದ್ದಳಾಯೆನ್ ಆಚರ್ಸಿಲೊ. ಎಮರ್ಜೆನ್ಸಿ ರೀಲಿಪ್ ಫಂಡ್, ನಿತಳ್ ಪಿಯೆಂವ್ಚಾ ಉದ್ಯಾಚೆಂ ಯೋಜನ್ ಆರಂಭ್ ಕೆಲೆಂ. ದೆವಾಧೀನ್ ಮಾರ್ಸೆಲ್ ಆನಿ ಕೊಸೆಸ್ ಡಿಸೋಜ ಹಾಣಿಂ ಇಗರ್ಜೆಕ್ ದಾನ್ ದಿಲ್ಯಾ ಜಾಗ್ಯಾಂತ್ ಥೊಡೊ ವಾಂಟೊ ವಿಕುನ್, ಇಸ್ಕಾಲಾಚಾ ಪಡ್ಲಾ ಕುಶಿನ್ ಅಸ್ಲೆಲೊ ಜಾಗೊ ಮೊಲಾಕ್ ಘೆವ್ನ್, ತಾಂಚ್ಯಾ ಉಡಾಸಾಕ್ ನವಿ ವೇದಿ ಬಾಂದಾಯ್ಲಿ. ತ್ಯಾ ಅಸ್ತಿತ್ಲೊಂ 89 ಸೆಂಟ್ಸ್ ಜಾಗೊ ಆಜೂನ್ಯ್ ಇಗರ್ಜೆಚ್ಯಾ ನಾಂವಾರ್ ಆಸಾ. 2002 ಮೇ 28 ತಾರಿಕೆರ್ ಬಾಪ್ ವಿನ್ಸೆಂಟ್ ಮೊಂತೆರೊಕ್, ಮಂಗ್ಳುರ್ ಗೊವ್ಚಿಕ್ ಕೇಂದ್ರಾಕ್ ದಿರೆಕ್ಟೊರ್ ಜಾವ್ನ್ ವರ್ಗ್ ಜಾಲೊ. ಹ್ಯಾ ವೇಳಾರ್ ಫಿರ್ಗಜ್ ಗೊವ್ಚಿಕ್ ಮಂಡಳಿಚೊ ಉಪಾಧ್ಯಕ್ ಜಾವ್ನ್ ಮಾನೆಸ್ತೀನ್ ಐಡಾ ಕರ್ನೆಯೊ ಆನಿ ಕಾರ್ಯಾದರ್ಶಿ ಜಾವ್ನ್ ಡಾ. ಎಡ್ವರ್ಡ್ ಲೋಬೊ ಸೆವಾ ದೀವ್ನ್ ಆಸ್ಲೆ.

ಪಾಂಗ್ಲಾಂತ್ ಪಿ.ಯು. ಕೊಲೆಜ್ ಸ್ಥಾಪನ್ :

2002 ಇಸ್ವೆಚ್ಯಾ ಮೇಯಾಚಾ 27 ತಾರಿಕೆರ್, ಬಾಪ್ ಅಲೆಕ್ಸಾಂಡರ್ ಲೋಬೊ ಆಪ್ಲೆ ವಿಗಾರ್ ಜಾವ್ನ್ ಆಯ್ಲೆ. ಹಾಣಿಂ ಶೈಕ್ಯಣಿಕ್ ಪ್ರಗತೆಕ್ ಚಡ್ಡಿಕ್ ಪ್ರೊತ್ಸಾವ್ ದಿಲೊ. ಶಿಕ್ಯಕಾಂಚೊ ದೀಸ್ ಆಚರಣ್, ಇಸ್ಕಾಲಾಂಕ್ ಹೊಲ್-ಪ್ರಯೋಗಾಲಯ್, ಹಾಣಿಂ ಆರಂಭ್ ಕೆಲೆಂ. ಫಿರ್ಗಜ್ ಲೊಕಾಂಧಾವ್ನ್ ಸಮೀಕ್ಯಾ ಕಾಡೊವ್ನ್, ಹಾಣಿಂ ಆರಂಭ್ ಕೆಲ್ಲಿಂ ಪಿ. ಯು. ಸಿ. ಆಜ್ ಪ್ರಗತೆಚ್ಯಾ ಮೆಟಾಂನಿ ಚಲೊನ್ ಆಸಾ. ಆತಾಂ ಚಲೊನ್ ಆಸ್ಚಿ 'ಪಾಸ್ಪಾ ಪರಬ್' ಹಾಂಚ್ಯಾ ಕಾಳಾರ್ ಪ್ರಾರಂಭ್ ಜಾಲ್ಲಿ ಜಾವ್ನಾಸಾ. ಕೆನೊಸ್ನಾ ಕೊವೆಂತಾಚ್ಯಾ ಸಿಸ್ಟರಾಂನಿ ಕಾರಾಣಾಂತರ್ ಆಮ್ಚಾ ಫಿರ್ಗಜೆಥಾವ್ನ್ ವಿದಾಯ್ ಫೆತ್ಲೆಲ್ಯಾನ್, ತಾಂಚ್ಯಾ ಜಾಗ್ಯಾರ್ 'ಜೆಜುಚಾ ಪವಿತ್ರ್ ಕಾಳ್ಜಾಚಾ ಮೇಳಾಚಾ ಧರ್ಮ್ ಭಯ್ಣಿಂಕ್' ಆಮ್ಚಾ ಫಿರ್ಗಜೆಕ್ 2003 ಮೇಯಾಚಾ ಆಟ್ರಾವೇರ್ ಯೆವ್ಕಾರ್ ಮಾಗ್ಲೊ. ಸೈಂಟ್ ಜೋನ್ಸ್ ಪ್ರಾಥಮಿಕ್ ಇಸ್ಕಾಲಾಚೆಂ ಶತಮಾನೋತ್ಸಾವ್ ಸ್ಮಾರಕ್ ಬಾಂದಾಪ್, ಸೈಂಟ್ ಜೋನ್ಸ್ ಅಕಾಡೆಮಿಚೆಂ ಮಜ್ಬೂತ್ ಬಾಂದಾಪ್, ಅಂಗನವಾಡಿ ಇಸ್ಕೂಲ್, ಆನಿ ಕಂಪ್ಯುಟರ್ ವಿಭಾಗಾಚೆಂ ಉಗ್ತಾವಣ್ ಹಾಂಚ್ಯಾ ಕಾಳಾರ್ ಚಲ್ಲೆಂ. ದುಬ್ಯಾ ದಾಕ್ಟಾಂಚೊ ವಿಶೇಶ್ ಮೋಗ್ ಅಸ್ಲಲ್ಲ್ಯಾ ಹಾಣಿಂ ಜಾಯ್ತ್ಯಾ ಭುರ್ಗ್ಯಾಂಕ್ ತಾಂಚ್ಯಾಚ್ ಖರ್ಚಾರ್ ಶಿಕಾಪ್ ದಿವಯ್ಲಾಂ. ಆದ್ಲೆಂ ಹೈಸ್ಕೂಲ್ ಕಟ್ಟೋಣ್ RCC ಜಾವ್ನ್ ಬದ್ಲಾಯ್ಲೆಂ. ಹೈಸ್ಕೂಲಾಚೊ ರುಪ್ಯೊತ್ಸಾವ್, ಇಸ್ಕಾಲಾಕ್ ಬ್ಯಾಂಡ್, ಐ.ಸಿ.ವೈ.ಯಂ ಥಾವ್ನ್ ಉಡುಪಿ ದಿಯೆಸೆಜಿ ಹಂತಾರ್ ಪೂರ್ಣ್ ಪ್ರಮಾಣಾರ್ ಗಾಯಾನ್ ಸ್ಪರ್ಧೋ, ಹಾಂಚ್ಯಾ ಕಾಳಾರ್ ಥಾವ್ನ್ ಆರಂಭ್ಲೊ. ಆತಾಂ ಆಸ್ಚಿ ಮಜ್ಬೂತ್ ಘಾಂಟಿಚಿ ತೋರ್ ದುರಸ್ತಿ ಕರಯ್ಲಿ. ಇಗರ್ಜೆಚ್ಯಾ ಕೊಯರಾಕ್ ದಾನಿ ಮುಕಾಂತ್ರ್ ಶಾಶ್ವತ್ ಒರ್ಗಾನ್ ಹಾಡಾಯ್ಲೆಂ. ಅಮಲ್ಯಾಂಕ್ ತಾಂಚೆಸವೆಂ ರಾವೊವ್ನ್ ತಾಂಚೆ ಅಮಲ್ ಸೊಡಂವ್ಚೆಂ ಪ್ರಯತ್ನ್ ಕೆಲಾಂ. ಹೆ, 2007 ಇಸ್ವೆಚಾ ಮೇಯಾಚ್ಯಾ ಅಟ್ಯಾವೀಸ್ ತಾರಿಕೆರ್ ಯಾಜಕ್ಪಣಾಥಾವ್ನ್ ಶಾಶ್ವತ್ ನಿವ್ರತ್ತ್ ಜಾಲೆ. ಹ್ಯಾ ವೇಳಾರ್ ಫಿರ್ಗಜ್ ಗೊವ್ಚಿಕ್ ಮಂಡಳಿಚೊ ಉಪಾಧ್ಯಕ್ಸ್ ಜಾವ್ನ್ ಮಾನೆಸ್ತ್ ಪೀಟರ್ ಮಾರ್ಟಿನ್ ಆನಿ ಕಾರ್ಯಾದರ್ಶಿ ಜಾವ್ನ್ ದೆ, ಸಿಸಿಲಿಯಾ ಆಳ್ವ ಸೆವಾ ದೀವ್ನ್ ಆಸ್ಲೆ.

ತಾಂಕಾ ತಾಂಚೆ ನಿವ್ರತ್ತ್ ಜಿಣಿ ಸಾರುಂಕ್ ಫಿರ್ಗಜ್ಕಾರಾಂನಿ ವಿಯನ್ನಿ ಹೋಮ್ ಕ್ ಪಾಯ್ಲೆಂ.

2007 ಇಸ್ವೆಚ್ಯಾ ಮೇಯಾಚಾ 28 ತಾರಿಕೆರ್ ಬಾಪ್ ಹೆರಾಲ್ಡ್ ಸಿ. ಡಿಸೋಜ ಆಮ್ಚಾ ಫಿರ್ಗಜೆಕ್ ವಿಗಾರ್ ಜಾವ್ನ್ ಆಯ್ಲೆ. ತೆ ಇಗರ್ಜೆಕ್ ಸಂಭಂದೀತ್ ಸರ್ವ್ ದಸ್ತಾವೇಜಾಂ ಸಾರ್ಕಿಂ ಕರುಂಕ್ ಪೆಚಾಡ್ಲೆ. ಪಿ.ಯು.ಸಿ.ಚಾ ಕಟ್ಟೊಣಾಂ ಖಾತಿರ್, ದುಡು ಸಂಗ್ರಹ್ ಕರಯ್ಲೊ. 2008 ಂತ್ ಹಾಂಚ್ಯಾ ಕಾಳಾರ್ ಸ್ತ್ರೀ ಸಂಘಟನ್ ಆರಂಭ್ ಜಾಲೆಂ. ತೀನ್ ವರ್ಸಾಂ ಹಾಂಗಾಸಾರ್ ಆಪ್ಲಿ ಸೆವಾ ಭೆಟವ್ನ್, ತೆ 2010 ಮೇ 21 ತಾರಿಕೆರ್ ಕುಳೂರ್ ಫಿರ್ಗಜೆಕ್ ವರ್ಗ್ ಜಾಲೆ. ಹ್ಯಾ ವೇಳಾರ್ ಫಿರ್ಗಜ್ ಗೊವ್ಚಿಕ್ ಮಂಡಳಿಚೊ ಉಪಾಧ್ಯಕ್ಸ್ ಜಾವ್ನ್ ಮಾನೆಸ್ತ್ ಡಾ. ಎಡ್ವರ್ಡ್ ಲೋಬೊ ಆನಿ ಕಾರ್ಯಾದರ್ಶಿ ಜಾವ್ನ್ ಮಾನೆಸ್ತಿಣ್ ಫ್ಲಾವಿಯಾ ಮಿನೇಜಸ್ ಸೆವಾ ದೀವ್ನ್ ಆಸ್ಲೆಂ.

ಇಗರ್ಜ್ ಬಾಂದ್ಪಾಚೆ ಆನಿ ಫಿರ್ಗಜ್ ವರ್ತಾರಾಚೆಂ ಸರ್ವಾಂಗಿಣ್ ನವೀಕರಣ್ :

2010 ಮೇ 21 ತಾರೀಖು, ಬಾಪ್ ಲೆಸ್ಲಿ ಡಿಸೋಜ ಪಾಂಗ್ಯಾ ಫಿರ್ಗಜೆಚೆ ವಿಗಾರ್ ಜಾವ್ನ್ ಆಯ್ಲೆ. ಇಗರ್ಜೆಚ್ಯಾ ತೋರಿಚೆಂ ನವೀಕರಣ್, ಇಗರ್ಜೆಚೆಂ ನವೀಕರಣ್, ಇಗರ್ಜೆಚೊ ಪ್ರಮುಖ್ ದಾರ್ವಾಟ್ಯಾ ಲಾಗ್ನಾಚೊ ಪೊರ್ಟಿಕೊ ವಿಶಾಲ್ ಜಾಯ್ತಿಂ ಕೆಲೊ. ಸಿಮೆಸ್ತಿಕ್ ನವೆಂ ರೂಪ್, ಇಸ್ಕಾಲಾಕ್ ನವಿಂ ಬಾಂದ್ಪಾಂ, ಪಿ.ಯು.ಸಿ.ಚೆಂ ನವೆಂ ಬಾಂದಾಪ್ ಬಾಂದಾವ್ನ್ ಉಗ್ತಾಯ್ಲೆಂ. ಇಸ್ಕಾಲಾಕ್ ಚಾರ್ ನವೀಂ ಬಸ್ಸಾಂ, ಇಗರ್ಜೆ ಭಂವಾರಿ ಇಂಟರ್ ಲೊಕ್ ವೆವಸ್ಥಾ, ಇಗರ್ಜೆ ಬಗ್ಲೆಕ್ ಅಸ್ಲೆಂ ರಾನ್ ಕಾತ್ರಾವ್ನ್, ಕಾರ್ಯಾಂ ಸೊಭಾಣಾಂಕ್ ವಿಶಾಲ್ ಸುವಾತ್ ಜಾವ್ನ್ ಪರಿವರ್ತನ್,(ಆತಾಂ ಹ್ಯಾಚ್ ಜಾಗ್ಯಾರ್ ಆಮ್ಚ್ಯಾ ಫಿರ್ಗಜ್ ಫೆಸ್ತಾಚಿ ಸಾಂತ್ ಚಲ್ತಾ) ಕೆನೊಸ್ಸಾ ಸಿಸ್ಟರಾಂಚ್ಯಾ ಹಾತಿಂ ಅಸ್ಲಿ ಕೊವೆತಾಂಚಿ ಆಸ್ತ್ ಪಾಟಿಂ ಫೆವ್ನ್, ಇಗರ್ಜೆಚ್ಯಾ ನಾಂವಾರ್ ದಾಖಲ್, ಆನಿ ತಿ ಆತಾಂ ಪ್ರಸ್ತುತ್ ಸೆಕ್ರೆಟ್ ಹಾರ್ಟ್ ಮೇಳಾಕ್ ಪಂದ್ರಾ ವರ್ಸಾಂಕ್ ದಿಲ್ಯಾ. ಇಸ್ಕಾಲಾಚಾ ಉದ್ಯಾಕ್ ಬೋರ್ವೆಲ್ಲ್, ಸಭಾ ಭವನಚ್ಯಾ ಕೂಶಿಕ್ ಚಡ್ಡಿಕ್ ಟೊಯ್ಲೆಟಾಚಿ ವೆವಸ್ಥಾ, ಫಾಂಟಿಚ್ಯಾ ತೋರಿ ಸಕಯ್ಲ್ ಟೊಯ್ಲೆಟಾಂ ಬಾಂದಾಯ್ಲಾಂತ್. ಯಾಜಕಾಚಾ ವಸ್ತೆಖಾತಿರ್, ಆಕರ್ಷಕ್ ಯಾಜಕಾಂಚೆ ಫರ್, ಸರ್ವ್ ಜಾತ್ ಕಾತ್ ಲೊಕಾಸಂಗಿ ಸೌಹಾರ್ದ ಕೂಟ ಸ್ಥಾಪನ್, ಪಂಚ್ವೇಸ್ ಕಿಲೊವ್ಯಾಟ್ ನವೆಂ ಜನರೇಟರ್, ಆನಿ ಹೊಲಾಮುಖಾರ್ ಟ್ರಾನ್ಸ್ ಫಾರ್ಮಾರ್, ಇಕ್ರಾ ನವಿಂ ಫರಾಂ ದುಬ್ಯಾಖಾತಿರ್ ಬಾಂದಾವ್ನ್ ದಿಲ್ಯಾಂತ್. ಸಗ್ಳ್ಯಾ ಇಸ್ಕಾಲಾಕ್ ಆನಿ ಇಗರ್ಜೆಕ್ ಸಿಸಿ ಕ್ಯಾಮೆರಾ ಫಾಲಯ್ಲಾಂತ್. ಹ್ಯಾ ವೇಳಾರ್ ಫಿರ್ಗಜ್ ಗೊವ್ಚಿಕ್ ಮಂಡಳಿಚೊ ಉಪಾಧ್ಯಕ್ ಜಾವ್ನ್ ಮಾನೆಸ್ತ್ ಮಾರ್ಕ್ ವಾಚ್ ಆನಿ ಕಾರ್ಯಾದರ್ಶಿ ಜಾವ್ನ್ ಮಾನೆಸ್ತಿಣ್ ಕ್ಲಾರಾ ಮೆಂಡೋನ್ಸಾ ಸೆವಾ ದೀವ್ನ್ ಆಸ್ಲೆ.

ಫಿರ್ಗಜೆಚೊ ಶತಮಾನೋತ್ಸವ್ :

ಬಾಪ್ ಲೆಸ್ಲಿ ಡಿಸೋಜಾಕ್ 2017 ಇಸ್ವೆಚ್ಯಾ ಜೂನ್ ಪಾಂಚ್ ತಾರೀಖು ಕಲ್ಯಾನ್ಪುರ್ ಮೊಂಟ್ ರೋಸರಿ ಫಿರ್ಗಜೆಕ್ ವರ್ಗ್ ಜಾಲ್ಯಾ ಮಾಗಿರ್, ತಾಚಾ ಜಾಗ್ಯಾರ್ ತ್ಯಾಚ್ ವರ್ಸಾ ಜೂನ್ ದೋನ್ ತಾರೀಖು, ಬಾಪ್ ಫರ್ಡಿನಾಂಡ್ ಗೊನ್ಸಾಲ್ವೀಸ್ ಪಾಂಗ್ಯಾ ಫಿರ್ಗಜೆಕ್ ವಿಗಾರ್ ಜಾವ್ನ್ ಆಯ್ಲೆ.

ಹಾಂಚ್ಯಾ ಅವೆಂತ್ ಫಿರ್ಗಜ್ ಗಾರಾಂಚಾ ಭರ್ಪೂರ್ ಸಹಕಾರಾನ್ ಫಿರ್ಗಜೆನ್ ಆಪ್ಲ್ಯಾ ಅಸ್ತಿತ್ವಾಚಿಂ ಶೆಂಭೊರ್ ವರ್ಸಾಂಚೊ ಉತ್ಸವ್ ಆಚರಣ್ ಕೆಲೊ. 2022 ವ್ಯಾ ಸಗ್ಳ್ಯಾ ವರ್ಸಾ ಧಾರ್ಮಿಕ್ , ಸಮಾಜಿಕ್ ಆನಿ ಆರ್ಥಿಕ್ ಕಾರ್ಯಕ್ರಮಾ ಚಲೊನ್ ವರುನ್ ಶತಮಾನೋತ್ಸವ್ ಫಿರ್ಗಜ್ ಗಾರಾಂಚಾ ತಶೆಂಚ್ ಬೊಂವ್ಡೊಣಿಚಾ ಲೊಕಾಂಚಾ ಕಾಳ್ಜಾ ಮನಾನಿ ಉರಾಚೊ ಕೆಲೊ. ಹ್ಯಾ ವೇಳಾರ್ ಫಿರ್ಗಜ್ ಗೊವ್ಚಿಕ್ ಮಂಡಳಿಚೊ ಉಪಾಧ್ಯಕ್ ಜಾವ್ನ್ ಮಾನೆಸ್ತ್ ಜೋನ್ ರೊಡ್ರಿಗಸ್ ಆನಿ ಕಾರ್ಯಾದರ್ಶಿ ಜಾವ್ನ್ ಮಾನೆಸ್ತಿಣ್ ಅನಿತ ಡಿಸೋಜ ಸೆವಾ ದೀವ್ನ್ ಆಸ್ಲೆ.

ಫಿರ್ಗಜೆ ಹಂತಾರ್ ಸಾಂಸ್ಕೃತಿಕ ಕಾರ್ಯಕ್ರಮಾ ಮಾಂಡುನ್ ಹಾಂಡುಂಕ್ “ಕಲಾರಾದನ್ “ ಮ್ಹಳ್ಳೊ ಸಂಸ್ಥೊ 2019 ಇಸ್ವೆಂತ್ ಆರಂಭ್ ಕೆಲೊ. ಸೈಂಟ್ ಜೋನ್ಸ್ ಅಕಾಡೆಮಿಚೆಂ ಎಕಾ ಕುಶಿನ್ ಅಸ್ಲೆಂ

ನಳ್ಳಾಂಚೆ ಬಾಂದಾಪ್ ಕೊಸ್ಕಾಪ್, ತ್ಯಾಚ್ ಜಾಗ್ಯಾರ್ ತೀನ್ ಮಾಳಿಯಾಂಚೆ RCC ಬಾಂದಾಪ್ ಉಬಾಲಾಂ. ಕಮ್ಯುನಿಟಿ ಹೊಲಾಚೆಂ ನವೀಕರಣ್ ಚಲ್ಲಾಂ. ಸಹಾಯಕ್ ಯಾಜಕ್ ಜಾವ್ನ್‌ಸ್ಲೊ ಬಾಪ್ ರೋಯ್ಸ್ನ್ ಫೆರ್ನಾಂಡಿಸಾನ್, ಬಾತ್ತೀಸ್ ಪಾಂಗ್ಯಾಗಾರಾಂಕ್ ಕಾಣ್ಣೆವ್ನ್, ಆಸಾ ಕೆಲ್ಲೆಂ 'ಪಾಸ್ ಪೋರ್ಟ್' ಫಿಲ್ಮ್ 2019 ಜನವರಿ 26 ತಾರಿಕೆರ್ ಮೊಕ್ಳೆಕ್ ಕರವ್ನ್ ಉಡುಪಿ- ಮಂಗ್ಳುರ್ ದಿಯೆಸೆಜಿಚ್ಯಾ ಪಂತ್ತೀಸ್ ಮ್ಹಣಾಸಾರ್ ಫಿರ್ಗಜಾಂನಿ ಪ್ರದರ್ಶನಾಂ ದಿಲ್ಯಾಂತ್. ಅಶೆಂ ಪಾಂಗ್ಯಾಗಾರಾಂಚೆ ತಾಲೆಂತಾ ಅನಿಕೇ ಪರ್ಜಳ್ಳಾಂತ್. ದೊ.ಬಾ.ಅಲ್ಪೆಡ್ ರಾಯಾನ್ ಡಿಸೋಜಾಕ್ ಪಯ್ಲೊ ಲ್ಹಾನ್ ಪ್ರಾಯೆಚೊ 'ಮೊನ್ಸಿಂಜೊರ್' ಮ್ಹಳ್ಳೊ ಗೌರವ್ ಪ್ರಾಪ್ತ ಜಾಲೊ.

ಬಾಪ್ ಫರ್ಡಿನಾಂಡ್ ಗೊನ್ಸಾಲ್ವೀಸ್ ಪಾಂಗ್ಯಾ ಫಿರ್ಗಜೆಕ್ ವಿಗಾರ್ ಜಾವ್ನ್ 2017 ಇಸ್ವೆಚ್ಯಾ ಜೂನ್ ದೋನ್ ತಾರಿಕೆ ಥಾವ್ನ್ ಜೂನ್ ದಾ 2023 ತಾರಿಕೆ ಪರ್ಯಾಂತ್ ಪಾಂಗ್ಯಾ ಫಿರ್ಗಜೆಂತ್ ಸೆವಾ ದೀವ್ನ್ ಉಡುಪಿ ದಿಯೆಸೆಜೆಕ್ 'ಮೊನ್ಸಿಂಜೊರ್' / ವಿಗಾರ್ ಜೆರಾಲ್ ಜಾವ್ನ್ ವರ್ಗ್ ಜಾವ್ನ್ ಗೆಲೆ. ತಾಂಚಾ ಜಾಗ್ಯಾರ್ ತ್ಯಾಚ್ ವರ್ಸಾ ಜೂನ್ ದಾ ತಾರಿಕೆ ಥಾವ್ನ್, ಬಾಪ್ ದೊ. ಪ್ರಕಾಶ್ ಅನಿಲ್ ಕಸ್ತಲಿನೊ ಫಿರ್ಗಜ್ ಯಾಜಕ್ ಜಾವ್ನ್ ಸೆವಾ ದೀವ್ನ್ ಅಸಾತ್. ಮುಕ್ಲ್ಯಾ ದಿಸಾನಿಂ ತಾಂಚಾ ಫುಡಾರ್ ಪಣಾಖಾಲ್ ಫಿರ್ಗಜೆಚಿ ಸರ್ವಾಂಗಿಣ್ ಅಭಿವ್ರದ್ಧಿ ಜಾಂವ್ಚಿ ಮ್ಹಣ್ ಆಶೆತಾಂವ್.

ಹ್ಯಾ ಫಿರ್ಗಜೆಂತ್ ಸಹಾಯಕ್ ಯಾಜಕ್/ಇಸ್ಕಾಲಾಚೆ ಪ್ರಿನ್ಸಿಪಾಲ್ ಜಾವ್ನ್ ಸೆವಾ ದಿಲ್ಲೆ ಹೆ ಜಾವ್ನಾಸಾತ್:

ಬಾಪ್ ಎಫ್. ಎ. ಕೊನ್ನೆಸೊ (01.04.1945 - 26.11.1946)

ಬಾಪ್ ಪೀಟರ್ ಪಾವ್ಲ್ ಕ್ರಾಸ್ತಾ (01.08.1947 - 22.07.1948)

ಬಾಪ್ ಅಲ್ಬನ್ ಡಿಸೋಜ (09.05.1983 - 01.05.1985)

ಬಾಪ್ ಮ್ಯಾಕ್ಟಿಂ ನೊರೊನ್ದಾ(ಆತಾಂ ಮಂಗ್ಳುರ್ ದಿಯೆಸೆಜೆಚೆ ವಿಗಾರ್ ಜೆರಾಲ್) (01.06.1991 - 27.05.1993)

ಬಾಪ್ ಐವನ್ ಮಾಡ್ತ (01.06.1993 - 27.06.1996)

ಬಾಪ್ ಒನಿಲ್ ಡಿಸೋಜ (31.05.1996 - 20.05.1997)

ಬಾಪ್ ಡೇನಿಯಲ್ ಡಿಸೋಜ (22.05.1997 - 04.05.1999)

ಬಾಪ್ ಪ್ರಕಾಶ್ ವಿಲ್ವೆಡ್ ಡಿಸೋಜ (06.05.1999 - 13.05.2001)

ಬಾಪ್ ವಿನೆಂಟ್ ಡಿಸೋಜ (22.05.2001 - 22.05.2003)

ಬಾಪ್ ಅಲ್ವೀನ್ ಸೆರಾವೊ (23.05.2003 - 22.04.2005)

ಬಾಪ್ ವಿನೆಂಟ್ ಸಿಕ್ವೇರಾ (10.05.2005 - 23.05.2007)

ಬಾಪ್ ಲಿಯೊ ಅಸ್ತಾದೊ (24.05.2007 - 12.05.2008)

ಬಾಪ್ ಜೇಸುದಾಸ್ ಡಿಕೊಸ್ಟ (15.05.2008 - 29.05.2009)

ಬಾಪ್ ವಿಜಯ್ ಲೋಬೊ (ಇಸ್ಕಾಲಾಕ್ ಅಧ್ಯಪಕ್) (07-11-2007 - 12-05-2008)

ಬಾಪ್ ವಿಶಾಲ್ ಲೋಬೊ (ಕಾಲೆಜಿಕ್ ಪ್ರಿನ್ಸಿಪಾಲ್ (04.06.2008 - 16.06.2011)

ಬಾಪ್ ವಿನ್ಸೆಂಟ್ ಕುವೆಲ್ಲೊ (ಕಾಲೆಜಿಕ್ ಪ್ರಿನ್ಸಿಪಾಲ್) (27.05.2011 - 03-06-2019)

ಬಾಪ್ ರೋಯನ್ ಜೋಯೆಲ್ ಫೆರ್ನಾಂಡಿಸ್ (12.06.2017 - 01-06-2019)

ಬಾಪ್ ರೋಶನ್ ಡಿಕುನ್ಡಾ (31-05-2019 - 30-06-2021)

ಬಾಪ್ ಅನಿಲ್ ಫ್ರಾನ್ಸಿಸ್ ಪಿಂಟೊ (01-07-2021 ಥಾವ್ನ್. 24.05.2023)

ಬಾಪ್ ವಿಜಯ್ ಜಿ. ಡಿಸೋಜ (ಸೈಂಟ್ ಜೋನ್ಸ್ ಅಕಾಡೆಮಿ-ಹೈಸ್ಕೂಲ್ ಸಂಯೋಜಕ) 19.05 .2022 ಥಾವ್ನ್.

ಬಾಪ್ ಹೆನ್ರಿ ಡಿಸೋಜ (ಎಸ್.ಎಫ್.ಎಕ್ಸ್) 20.06.2023 ಥಾವ್ನ್.

ಹಾಂಚ್ಯಾ ಸವೆಂ ಬಾಪ್ ರೋಮಿಯೊ ಲುವಿಸ್ ವಸ್ತೆ ಯಾಜಕ್ ಜಾವ್ನ್ 2018 ಜೂನಾಚಾ ಸಾತ್ ತಾರಿಕೆ ಥಾವ್ನ್ ಸುಮಾರ್ ಎಕ್ ವರ್ಸ ಭರ್ ಅಸೊನ್ ಧಾರ್ಮಿಕ್ ಸಂಗ್ತಿನಿ ಅಪ್ಲಿ ಸೆವಾ ದಿಲ್ಯಾ. ತಿಲ್ಲೆಂಚ್ ನೈಂ ಹಾಂಗಾಸಾರ್ ಭಿಸ್ಪ್ ಸಾಯ್ಬಾನ್ ದಾಡ್ಲೆಲ್ಯಾ ದಿಯೆಕೊನ್ ಬ್ರದರಾಂನಿ ಸೆವಾ ದಿಲ್ಯಾ.

ಶೆಂಭೊರ್ ವರ್ಸಾಂಧಿಂ ಚಡುಣೆಂ ದೊನ್ತಿಂ ಕುಟ್ಮಾಂಸವೆಂ ಆರಂಭ್ ಜಾಲ್ಲಿ, ಹಿ ಫಿರ್ಗಜ್ ಆಜ್ 815 ಕುಟ್ಮಾಂಸವೆಂ ಬಳಾಧೀಕ್ ಜಾವ್ನ್ ಆಮ್ಚಾ ದಿಯೆಸೆಜಿಂತ್ ದುಸ್ರಿ ವ್ಹಡ್ ಫಿರ್ಗಜ್ ಜಾವ್ನ್ ಸೊಭೊನ್ ಆಸಾ. ಹಾಂಗಾಸಾರ್ ವಾವ್ರ್/ ಸೆವಾ ದಿಲ್ಲ್ಯಾ ಸಗ್ಳ್ಯಾ ಯಾಜಕಾಂನಿ ವಯ್ರ್ ಕಾಣ್ತೆಲ್ಲ್ಯಾ ತಾಂಚ್ಯಾ ಕಾಮಾಂಚ್ಯಾಕೀ ಚಡ್ತಿಕ್ ರೀತಿನ್ ಆತ್ಮೀಕ್ ಥರಾನ್, ಹಾಂಗಾಚ್ಯಾ ಲೋಕಾಂಚೊ ಬಾವಾಡ್ತ್ ಘಟ್ ಕೆಲಾ. ಸಾಮಾಜೀಕ್, ಶೈಕ್ಯಣಿಕ್, ವಯ್ಜಕೀಯ್, ಆನಿ ಆರ್ಥಿಕ್ ಪ್ರಗತಿ ವೇಗಾನ್ ಜಾಲ್ಯಾ. ಹಾಂಗಾಚಾ ಮಾತ್ಯೆಂತ್ ಜಲ್ಮೊನ್ ವ್ಹಡ್ ಜಾಲ್ಲಿಂ ಸಭಾರ್ ತಾಲೆಂತಾ ಆಜ್ ಸಂಸಾರ್ ಭರ್ ಪರ್ಜಳೋನ್ ಆಸಾತ್. ವೆವೆಗ್ಳ್ಯಾ ಕಾರ್ಯಾಂನಿ, ವೆವೆಗ್ಳ್ಯಾ ಶೆತಾಂನಿ, ವೆವೆಗ್ಳ್ಯಾ ಸುವಾತೆಂನಿ ಆಪ್ಲಿ ಶ್ಯಾಧಿ ದಾಕಾವ್ನ್ ಪಾಂಗ್ಲಾಕ್ ಕೀರ್ತ್ ಹಾಡಾಯ್ಲ್ಲ್ಯಾ. ಪರ್ಗಾಂವಾಂನಿ ವಾವುರ್ಚ್ಯಾ ಪಾಂಗ್ಲಾಗಾರಾಂನಿ ಆಪ್ಲಿ ಮೊಟಿ ಆರ್ಥಿಕ್ ಕುಮೊಕ್ ದಾಡುನ್, ಹಾಂಗಾಸಾರ್ ಅಸಾಕೆಲ್ಲಿಂ ಸರ್ವ್ ಯೋಜನಾಂ ಯಶಸ್ವೆಭರಿತ್ ಕೆಲ್ಯಾಂತ್. ತಿಲ್ಲೆಂಚ್ ನೈಂ ಆಸ್ತಾ ಗಾಂವಾಂತ್ಚ್ ಆಸ್ಲೆಲ್ಯಾ ಫಿರ್ಗಜ್ಕಾರಾಂನಿ ಆಪ್ಲಿ ತಾಂಕಿ ವರ್ತಿ ಕುಮೊಕ್ ಫಿರ್ಗಜೆಕ್ ದಿಲ್ಯಾ ಆನಿ ದೀವ್ನ್ಚ್ ಆಸಾತ್. ಹ್ಯಾ ಸರ್ವ್ ವಾಂಪ್ಲಿ ಮ್ಹಿನತೆಚೊ ಫಳ್ ಆಜ್ ಪಾಂಗ್ಲಾಂತ್ ಬರ್ಪೂರ್ ಮಾಪಾನ್ ದಿಸೊನ್ ಆಸಾ. ಆಮ್ಚ್ಯಾ ಫಿರ್ಗಜೆಚಿ ವಿಶೇಷತಾ ಜಾವ್ನ್ ಆಸಾ, ಸರ್ವ್ ಫಿರ್ಗಜ್ ಗಾರಾಚೊಂ ಎಕ್ವಟ್ , ಸಹಕಾರ್, ಲಾಯಿಕ್ ಫುಡಾರ್ಯಾಂಚೆ ಉತ್ತೀಮ್ ಮಾರ್ಗದರ್ಶನ್ ಆನಿ ಫಿರ್ಗಜ್ ಯಾಜಕಾ ಬರಾಬರ್ ಫಿರ್ಗಜೆಕ್ ತಾಂಚಿ ಸೆವಾ. ಆಮ್ಚೊ ಪಾತ್ರೊನ್ ಸಾಂ. ಜುವಾಂವ್ ವಾಂಜೆಲಿಸ್ತಾಚಾ ಭೆಸಾಂವನ್ ಆಮ್ಚಿ ಫಿರ್ಗಜ್ ಅಶಿಚ್ಚ್ ಉರೊಂದಿ ಆನಿ ಮುಕ್ಲ್ಯಾ ದಿಸಾನಿಂ ಕಾಳಾಕ್ ತೆಕಿತ್ ಸರ್ವಾಂಗಿಣ್ ಪ್ರಗತಿ ಜೊಡುಂದಿ ಮ್ಹಣ್ ಆಶೆತಾಂವ್.

